

20101001869

ВЛАДА НА РЕПУБЛИКА МАКЕДОНИЈА

Врз основа на член 50 став 3 од Законот за заштита и спасување („Службен весник на Република Македонија“ бр. 36/04, 49/04 и 86/08), Владата на Република Македонија, на седницата одржана на 13.07.2010 година, донесе

УРЕДБА ЗА СПРОВЕДУВАЊЕ НА МЕРКАТА ЗАШТИТА И СПАСУВАЊЕ ОД ПОЖАРИ, ЕКСПЛОЗИИ И ОПАСНИ МАТЕРИИ

I. ОПШТИ ОДРЕДБИ

Член 1

Со оваа уредба се уредува спроведувањето на мерката заштитата и спасувањето од пожари, експлозии и опасни материи која се остварува во рамките на единствениот систем за заштита и спасување.

Планирањето и подготвувањето на активностите за спроведување на заштитата и спасувањето од пожари, експлозии и опасни материи се врши од страна на органите на државната управа, единиците на локалната самоуправа (и Градот Скопје), трговските друштва, јавните претпријатија, установите и службите (во натамошниот текст: задолжени субјекти).

Член 2

Заштитата и спасувањето од пожари, експлозии и опасни материи опфаќа мерки и активности од нормативен, оперативен, организационен, надзорен, технички, образовен, воспитен и пропаганден карактер.

Член 3

Одредбите на оваа уредба се применуваат и на технолошките експлозии кои настануваат како последица при употребата на запаливи течности и гасови како и други горливи материи кои со воздухот создаваат експлозивни смеси, како и при пожари и експлозии во објекти во кои се користат или се сместени радиоактивни извори.

II. ПЛАНИРАЊЕ И ПОДГОТВУВАЊЕ НА ЗАШТИТАТА И СПАСУВАЊЕТО ОД ПОЖАРИ, ЕКСПЛОЗИИ И ОПАСНИ МАТЕРИИ

Член 4

Заштитата и спасувањето од пожари, експлозии и опасни материи опфаќа планирање и подготвување на активности за спроведување на заштитата и спасувањето од пожари, експлозии и опасни материи.

а) Планирање на активности за спроведување на заштита и спасување од пожари, експлозии и опасни материи

Член 5

Планирањето на активностите за спроведување на заштита и спасување од пожари, експлозии и опасни материи, опфаќа процена на можните загрозувања на животот и здравјето на луѓето, утврдување на потребна организација за спроведување на заштитата и спасувањето од пожари, експлозии и опасни материи, планирање на пропагандните

активности и донесување на Стандардни оперативни процедури за заштитата и спасувањето од пожари, експлозии и опасни материи.

Член 6

Активностите и постапките учесниците во организираното спроведување на заштитата и спасувањето од пожари, експлозии и опасни материи ги преземаат согласно стандардните оперативни процедури донесени од страна на директорот на Дирекцијата за заштита и спасување.

Член 7

Заштитата и спасувањето од пожари, експлозии и опасни материи како образовен и воспитен процес се планира и спроведува во согласност со Правилникот за содржината и начинот на спроведување на обучувањето за самозаштита во образовните институции.

Член 8

Организацијата за заштитата и спасувањето од пожари, експлозии и опасни материи се утврдува согласно плановите за заштита и спасување, како посебен документ во плановите.

При утврдувањето на потребната организација посебно се определуваат задачите на задолжените субјекти и задачите, големината и видовите на силите за заштита и спасување кои ќе учествуваат во заштитата и спасувањето од пожари, експлозии и опасни материи, отстранување на причините за настанување на пожари, откривање, спречување на ширењето и гаснењето на пожари, утврдување на причините за настанувањето на пожари, како и давање помош при отстранување на последиците предизвикани од пожар.

- б) Подготвување на активности за спроведување на заштитата и спасувањето од пожари, експлозии и опасни материи

Член 9

Подготвувањето на активностите за заштитата и спасувањето од пожари, експлозии и опасни материи опфаќа организациски и оперативни мерки и постапки со кои се обезбедуваат потребни предуслови за спроведување на планираните активности за заштитата и спасувањето од пожари, експлозии и опасни материи.

За реализација на активностите од став 1 на овој член, задолжените субјекти кои спроведуваат заштита и спасување од пожари, експлозии и опасни материи, во рамките на развојното и оперативно планирање посебно предвидуваат:

- временски рокови за пополнување на силите за заштита и спасување;
- временски рокови за едукација, обука и вежби;
- временски рокови за обезбедување на материјални ресурси за потребите на заштитата и спасувањето од пожари, експлозии и опасни материи;
- временски рокови за проверка и сервисирање на обезбедените материјални ресурси; и
- временски рокови за склучување на потребни договори.

Член 10

Со подготвувањето на активностите за спроведување на заштитата и спасувањето од пожари, експлозии и опасни материи од страна на задолжените задолжените субјекти се обезбедуваат потребните средства за успешно и ефикасно спроведување на заштитата и спасувањето од пожари, експлозии и опасни материи утврдени во нормативите и стандардите за заштита и спасување.

III. СПРОВЕДУВАЊЕ НА ЗАШТИТАТА И СПАСУВАЊЕТО ОД ПОЖАРИ, ЕКСПЛОЗИИ И ОПАСНИ МАТЕРИИ

Член 11

При заштита и спасување од пожари, експлозии и опасни материи задолжените субјекти и силите за заштита и спасување постапуваат според нормативите и стандардите за постапките и начинот на отстранување на причините за настанување на пожари, откривање, спречување на ширење и гасење на пожари и начините и постапките за утврдување на причините за настанување на пожар и давање помош при отстранување на последиците предизвикани од пожар.

Член 12

Спроведувањето на заштитата и спасувањето од пожари, експлозии и опасни материи опфаќа активности во функција на превенција и оперативни функции.

а) Активности во функција на превенција

Член 13

Во функција на превенција задолжените субјекти за спроведување на заштитата и спасувањето од пожари, експлозии и опасни материи ја воспоставуваат потребната организација од членот 6 на оваа уредба.

Во рамките на активностите од став 1 на овој член задолжените субјекти ги обезбедуваат пропишаните потребни персонални и материјални ресурси за функционирање на воспоставената организација, спроведуваат едукација, обука и вежби со персоналот на задолжените субјекти и силите за заштита и спасување, ги одржуваат и сервисираат материјалните средства наменети за заштита и спасување од пожари, експлозии и опасни материи, предлагаат имплементирање на мерките за заштита и спасување од пожари, експлозии и опасни материи во просторното и урбанистичко планирање и проекти и ги склучуваат потребните договори утврдени со прописите за заштита и спасување.

б) Оперативни функции

Член 14

Од страна на задолжените субјекти, за спроведување на заштитата и спасувањето од пожари, експлозии и опасни материи, во рамките на оперативните функции се спроведуваат активности и мерки во случај на непосредна опасност, за време на траење на опасноста и во отстранување на последиците.

б-1) Активности и мерки во случај на непосредна опасност

Член 15

Кога надлежниот орган ќе утврди и извести за постоење на можност за настанување на непосредна опасност, надлежните и одговорните лица во задолжените субјекти ја зголемуваат готовноста за спроведување на заштитата и спасувањето од пожари, експлозии и опасни материи.

б-2) Активности и мерки за време на траење на опасноста

Член 16

Во рамките на активностите и мерките за време на траење на опасноста Дирекцијата за заштита и спасување ги активира надлежните и одговорни лица за спроведување на заштитата и спасувањето од пожари, експлозии и опасни материи кои превземаат организациски, стручни, безбедносни и други мерки за извршување на задачите во спроведувањето на заштитата и спасувањето од пожари, експлозии и опасни материи, согласно стандардните оперативни процедури.

Член 17

Во зависност од природата на горивото и местото на настанување на пожарот, за времетраење на опасноста, задолжените субјекти за спроведување на заштитата и спасувањето од пожари ги спроведуваат следните активности и мерки:

- Општините, односно градот Скопје учествуваат во спроведување на заштитата и спасувањето од пожари, експлозии и опасни материи со противпожарните единици во гасење на пожари, спасување на животот на граѓаните и заштита на имотот според утврден начин за нивно ангажирање;
- Министерството за внатрешни работи го одржува јавниот ред и мир, забранува пристап на неповикани лица и го обезбедува местото на настанот;
- Дирекцијата за заштита и спасување учествува во планирањето, координацијата и следењето на спроведувањето на заштитата и спасувањето од пожари, експлозии и опасни материи со тимовите за брз одговор и специјализираните единици за заштита и спасување од пожари, експлозии и опасни материи;
- Министерството за земјоделство, шумарство и водостопанство учествува во гасење на пожар на отворен простор;
- Министерството за здравство учествува во пружање прва помош, идентификација на загинати и умрени и прифат и лекување во здравствените установи и
- Дирекцијата за радиациона сигурност учествува во координација на активностите при настанување на пожари во објекти во кои се користат или се сместени радиоактивни извори.

Член 18

Во спроведувањето на заштитата и спасувањето од пожари, експлозии и опасни материи силите за заштита и спасување првенствено се употребуваат за спречување на ширење и гасење на пожар.

б-3) Активности и мерки во отстранување на последиците

Член 19

Во давањето помош при отстранување на последиците предизвикани од пожар, експлозии и опасни материи учествуваат службите и силите за заштита и спасување на задолжените субјекти, како и тимовите за брз одговор.

Член 20

Раководниот персонал во задолжените субјекти и командниот персонал на силите за заштита и спасување врз основа на водената евиденција за спроведување на активностите на заштитата и спасувањето од пожари, експлозии и опасни материи најдоцна четири часа по завршувањето на активностите, го анализираат своето учество во спроведувањето на заштитата и спасувањето од пожари, експлозии и опасни материи.

Извештајот за извршената анализа и евиденцијата за употребата на службите и силите за заштита и спасување во случај на непосредна опасност, за време на траење на опасноста и во отстранување на последиците од страна на раководниот персонал во задолжените субјекти се доставува до Дирекцијата за заштита и спасување најдоцна два дена по завршувањето на активностите.

IV. ПРЕОДНА И ЗАВРШНА ОДРЕДБА

Член 21

Со денот на влегувањето во сила на оваа уредба престанува да важи Уредбата за спроведување на заштитата од пожари („Службен весник на Република Македонија“ бр. 98/2005).

Член 22

Оваа уредба влегува во сила наредниот ден од денот на објавувањето во „Службен весник на Република Македонија“.

Бр.51-3533/1
13 јули 2010 година
Скопје

Заменик на претседателот
на Владата на Република
Македонија,
м-р **Владимир Пешевски**, с.р.